

 सत्यमेव जयते	राजस्थान राजपत्र विशेषांक	RAJASTHAN GAZETTE Extraordinary
	साधिकार प्रकाशित	Published by Authority
	भाद्र 31, बुधवार, शाके 1943-सितम्बर 22, 2021 <i>Bhadra 31, Wednesday, Saka 1943- September 22, 2021</i>	

भाग 6 (क)

नगरपालिकाओं संबंधी विज्ञप्तियां आदि।

स्वायत्त शासन विभाग

अधिसूचना

जयपुर, सितम्बर 20, 2021

संख्या प.8(क)(या)(246)डीएलबी/21/6916 :-राजस्थान नगरपालिका अधिनियम, 2009 की धारा 337 के अन्तर्गत प्रदत्त शक्तियों का प्रयोग करते हुए राज्य सरकार एतद्वारा नगरपालिका क्षेत्र में डेयरी बूथ स्थापित करने, किराया/लीज राशि में वृद्धि, डेयरी बूथों की बेदखली के संबंध में लाईसेन्स जारी करने के प्रयोजनार्थ पूर्व में प्रभावी अधिसूचनाओं को अतिक्रमित करते हुए निम्नांकित प्रक्रिया निर्धारित करती है:-

1. परिभाषा:- जब तक सन्दर्भ से अन्यथा अपेक्षित न हो, इस नीति में :-

- (क) "आर.सी.डी.एफ." से अभिप्राय ऐसी शीर्ष सोसायटी से है, जो राज्य में समस्त जिला दुग्ध संघों पर परिसंघीय निकाय है और सहकारी क्षेत्र में सम्बद्ध दुग्ध संघों के दुग्ध संकलन, प्रसंस्करण एवं विपणन के कार्य क्षेत्रों में दुग्ध संघों को मार्गदर्शन सहायता एवं प्रोत्साहित करती है।
- (ख) "दुग्ध संघ" सहकारी क्षेत्र में पंजीकृत दुग्ध संघ जो दुध एवं दुध पदार्थों को क्रय एवं विक्रय का व्यापार करते हो।
- (ग) "उपनियम" आर.सी.डी.एफ एवं सम्बन्धित दुग्ध संघों को राजस्थान सहकारी सोसायटी अधिनियम, 2001 एवं नियम 2003 के अन्तर्गत पंजीकृत उपनियम है।
- (घ) "प्रबन्ध संचालक, आर.सी.डी.एफ." से अभिप्रेत ऐसे मुख्य कार्यकारी अधिकारी से है जो आरसीडीएफ के उप नियमों के अन्तर्गत राज्य सरकार द्वारा नियुक्त किया गया हो।
- (ङ) "प्रबन्ध संचालक, दुग्ध संघ" से अभिप्राय है ऐसे मुख्य कार्यकारी अधिकारी से है जो दुग्ध संघ के उपनियमों के अनुसार आर.सी.डी.एफ. द्वारा नियुक्त किया गया हो एवं दुग्ध संघ के समस्त कारोबार एवं संचालन के लिए जिम्मेदार हो।
- (च) "स्थानीय निकाय" स्थानीय निकाय का तात्पर्य नगर निगम/नगर परिषद/ नगरपालिका से होगा।
- (छ) "राज्य सरकार" जो राजस्थान राज्य सरकार है।
- (ज) "अधिकारी" आर.सी.डी.एफ. एवं सम्बद्ध दुग्ध संघों में प्रबन्ध संचालक के अधीनस्थ कार्यरत अधिकारी है।
- (झ) "डेयरी बूथ" अधिकतम स्थान पर स्थापित कियोस्क जहां से दुग्ध संघ से उत्पादित दुग्ध एवं दुग्ध पदार्थों का विक्रय हो।

- (ज) "डेयरी बूथ एजेन्ट" दुग्ध संघ द्वारा उत्पादित दुग्ध एवं दुग्ध पदार्थों का विक्रय करने हेतु अधिकृत व्यक्ति।
 - (ट) "अमानत राशि" जो राशि दुग्ध संघ डेयरी बूथ एजेन्ट से दुग्ध एवं दुग्ध पदार्थों के विक्रय मूल्य की राशि के एवज में प्राप्त की जाती है।
 - (ठ) "लाईसेन्सर" निगम/नगर परिषद/नगरपालिका जो डेयरी बूथ के लिये स्थान आवंटित करेगी।
 - (ड) "लाईसेन्स फीस" जो राशि निगम निगम/नगर परिषद/नगरपालिका द्वारा डेयरी बूथ एजेन्ट को आवंटित स्थान के एवज में प्राप्त राशि।
 - (ढ) "शपथ पत्र" जो पत्र डेयरी बूथ एजेन्ट द्वारा दुग्ध संघ को बूथ आवंटन के समय प्रस्तुत किया जाता है।
 - (ण) "अन्य क्षेत्र" जो शहरी क्षेत्रों के अलावा बूथ आवंटन का अधिकार सम्बन्धित दुग्ध संघ के आधीन रहेगा।
2. बूथ आवंटन का स्थान व आवंटन प्रक्रिया:-
- (i). डेयरी बूथ आवंटन हेतु आवेदको के आवेदन पत्र संबंधित नगरपालिका/परिषद/ निगम के मुख्य कार्यकारी अधिकारी के पास जमा किये जायेंगे एवं आज तक नगर निगम/परिषद/पालिका या डेयरी को प्राप्त होने वाले सभी आवेदनों को नगर निगम/परिषद/पालिका में प्रस्तुत करना होगा ताकि आवंटन समिति उन पर विचार कर बूथ आवंटन कर सकेगी।
 - (ii). प्रत्येक संबंधित जिला दुग्ध संघ द्वारा वर्तमान में संचालित डेयरी बूथों एवं डेयरी बूथ आवंटन हेतु नवीन चिन्हित लोकेशन/साईट का जी.पी.एस. माध्यम से मैपींग करवाई जाकर सूची संबंधित निकायों को प्रेषित की जावेगी।
 - (iii). स्थानीय निकाय व संबंधित दुग्ध संघ 200 मीटर रेडियस/1000 की जनसंख्या की आबादी/250 परिवार का मापदण्ड अपनाकर नये डेयरी बूथ आवंटन हेतु संख्या का आंकलन करेगी, किन्तु समिति द्वारा उक्त मापदण्डों में आवेदकों की मांग एवं आवश्यकता के दृष्टिगत शिथिलता प्रदान की जा सकेगी। डेयरी बूथ का आवंटन समय-समय पर माननीय उच्च न्यायालय, अधीनस्थ न्यायालय द्वारा पारित आदेशों को दृष्टिगत रखते हुए किया जावेगा।
 - (iv). डेयरी बूथ आवंटन हेतु चिन्हित जगह संबंधित निकाय द्वारा निर्धारित वेन्डींग जोन में ही निर्धारित की जावेगी, नॉन वेन्डींग जोन हेतु मोबाईल डेयरी बूथ का प्रावधान आवश्यकता अनुसार संबंधित जिला दुग्ध संघ द्वारा किया जा सकेगा।
 - (v). संबंधित जिला दुग्ध संघ द्वारा आवंटन हेतु चिन्हित स्थानों की सूची बूथ आवंटन समिति के सदस्य सचिव को प्रेषित की जावेगी, जो उक्त सूची को यातायात प्रभारी/पुलिस प्रशासन को तथा नगरीय निकाय को उनकी अनापत्ति/अभिंशा प्राप्त करने हेतु प्रेषित की जावेगी। उनके द्वारा विभागीय अधिसूचना क्रमांक 18224 दिनांक 31.12.2020 द्वारा निर्धारित किये गये मापदण्डों अनुसार उक्त सूची पर अपनी स्पष्ट

अभिशांषा एवं अनापत्ति सहित पुनः संशोधित सूची सदस्य सचिव डेयरी बूथ आवंटन समिति को प्रेषित की जावेगी। डेयरी बूथ आवंटन समिति द्वारा उक्त सूची का विश्लेषण/अध्ययन कर डेयरी बूथ आवंटन हेतु उपलब्ध/चिन्हित स्थानों की अन्तिम सूची जारी की जावेगी।

- (vi). संबंधित जिला दुग्ध संघ द्वारा आवंटन समिति को प्रेषित सूची में निरस्त किये गये स्थानों के परिपेक्ष्य में संबंधित जिला दुग्ध संघ द्वारा डेयरी बूथ आवंटन समिति के समक्ष निर्धारित समय में अपील की जा सकेगी।
- (vii). डेयरी बूथ आवंटन समिति द्वारा उपलब्ध करवाई गई अन्तिम सूची में अंकित स्थानों हेतु संबंधित जिला दुग्ध संघ के माध्यम से नगरीय निकाय में वार्ड वार चिन्हित स्थानों पर डेयरी बूथ स्थापित किये जाने हेतु समाचार-पत्र/वेबसाइट पर प्रकाशन के माध्यम से नवीन आवेदन आमंत्रित किये जावेंगे।
- (viii). किसी भी आवेदक (परिवार) द्वारा एक शहर में एक से अधिक आवेदन मान्य नहीं होंगे व ऐसे आवेदन को निरस्त माना जावेगा।
- (ix). डेयरी बूथों के स्थान का चिन्हिकरण कर इसकी अन्तिम सूची भी आवंटन समिति द्वारा तय की जावेगी।
- (x). स्थानों का चिन्हीकरण उपरांत तैयार अन्तिम सूची में किसी स्थान हेतु एक ही आवेदन होने की स्थिति में समिति द्वारा उस आवेदक को बूथ आवंटन की कार्यवाही की जा सकेगी। एक ही स्थान पर डेयरी बूथ आवंटन हेतु एक से अधिक आवेदन प्राप्त होने की स्थिति में बूथ का आवंटन समिति द्वारा साक्षात्कार द्वारा किया जावेगा। समिति द्वारा नगरीय निकाय को सफल आवेदकों की प्रेषित अन्तिम सूची में अंकित आवेदक को बूथ संचालन हेतु आवश्यक लाइसेन्स नगरीय निकाय द्वारा अधिकतम सात दिवस में जारी किया जावेगा।
- (xi). निकाय द्वारा डेयरी बूथ आवंटन करने पर दुग्ध संघ द्वारा निर्धारित शर्तों पर दुध/दुग्ध पदार्थ/क्रैट के पेटे सुरक्षा राशि प्राप्त कर दुध सप्लाई शुरू की जावेगी।
- (xii). बूथ किराया/लीज मनी स्थानीय निकाय द्वारा प्रत्येक तीन माह में बूथधारक से सीधा वसूल किया जावेगा।
- (xiii). संबंधित आवंटी को 5000/- रुपये की बैंक गारन्टी दो वर्ष के लिये सुरक्षा राशि के रूप में संबंधित निकाय में जमा करानी होगी।
- (xiv). डेयरी बूथ का आवंटन पूर्णतः अस्थाई होगा। आवंटित बूथ को भविष्य में निकाय द्वारा आवंटन समिति के निर्णय अनुसार गुणावगुण के आधार पर हटाया अथवा स्थानान्तरित किया जा सकेगा।

3. आवंटन समिति का गठन निम्न प्रकार से किया जावेगा:-

- | | | |
|--------|---|-----------|
| (i) | संबंधित नगर निगम/नगर परिषद /नगरपालिका का | - अध्यक्ष |
| | आयुक्त/अधिशायी अधिकारी | |
| (ii) | जिला कलक्टर द्वारा मनोनीत अधिकारी | - सदस्य |
| (iii) | संबंधित प्रबंध संचालक व दुग्ध संघ | - सदस्य |
| (iv) | यातायात पुलिस का प्रतिनिधि | - सदस्य |
| (v) | संबंधित विकास प्राधिकरण या नगर सुधार न्यास द्वारा | - सदस्य |
| | मनोनीत अधिकारी | |
| (vi) | राजस्थान आवासन मण्डल का प्रतिनिधि | - सदस्य |
| (vii) | रीको क्षेत्र में रीको का प्रतिनिधि | - सदस्य |
| (viii) | स्वायत्त शासन विभाग द्वारा मनोनीत दो सदस्य | - सदस्य |

नोट:- उक्त समिति में अध्यक्ष के अलावा कम से कम चार सदस्यों का कोरम होना आवश्यक है।

4. डेयरी बूथ का आवंटन की प्राथमिकता निम्नानुसार होगी:-

- (i). बेरोजगार
- (ii). भूतपूर्व सैनिक

उक्त प्राथमिकता में निम्नानुसार आरक्षण दिया जायेगा:-

- (i). महिलाओं के लिए आरक्षण 30 प्रतिशत।
- (ii). अनुसूची जाति के लिए जनसंख्या के अनुपात में
- (iii). अनुसूचित जनजाति के लिए जनसंख्या के अनुपात में
- (iv). विशेषयोग्यजन के लिए 5 प्रतिशत

5. डेयरी बूथ आवंटन की चयन की प्रक्रिया:-

जिला स्तरीय समिति द्वारा प्रार्थना पत्रों पर विचार कर साक्षात्कार के माध्यम से डेयरी बूथ के लाईसेन्सी/डेयरी बूथ एजेन्ट का चयन किया जायेगा।

6. डेयरी बूथों पर बिक्री किये जा सकने वाली वस्तुओं का निर्धारण:-

सरस दुध व दुग्ध पदार्थ के अतिरिक्त पदार्थों का विक्रय नहीं किया जावेगा। यदि स्थानीय निकाय द्वारा ब्रेड, बिस्किट, खाद्य पदार्थ बेचने की अनुमति दी जाती है तो इनका उल्लेख आवंटन पत्र में भी किया जायेगा।

7. बूथ एजेन्टों के लिए दुग्ध एवं दुग्ध पदार्थों के विक्रय से संबंधित दुग्ध संघ के नियम व शर्तें:-

- (1). खुदरा विक्रेता को ग्राहकों/वितरकों एवं संघ प्रतिनिधियों से शालीन व्यवहार करना होगा। अभद्र व्यवहार करने, लड़ाई झगडा करने एवं तथ्यहीन निराधार शिकायतें

- करने तथा ऐसा प्रमाणित होने पर सम्बन्धित एजेंट के विरुद्ध सख्त कार्यवाही की जावेगी। जिसके अन्तर्गत एजेंटशिप निरस्त करते हुए सुरक्षा राशि जब्त की जा सकती है।
- (2). खुदरा विक्रेता को संघ द्वारा निर्धारित समयानुसार बूथ/एजेंसी पर /दुग्ध उत्पाद की बिक्री सुनिश्चित करनी होगी।
 - (3). डेयरी जिसके नाम से आवंटन की जाएगी उसका संचालन उसे स्वयं को ही करना होगा, किसी और के द्वारा संचालन करवाने या डेयरी बूथ सबलेट करने पर डेयरी बूथ लाईसेन्स निरस्त किया जावेगा। खुदरा विक्रेता का स्वयं का परिचय-पत्र/ऐड्रेस प्रूफ देना होगा।
 - (4). खुदरा विक्रेता के आवेदन के साथ दिये गये दस्तावेज/सूचना गलत पाये जाने पर डेयरी बूथ आवंटन निरस्त करते हुए सुरक्षा राशि जप्त की जा सकती है।
 - (5). स्वीकृति मिलने के तीन माह में यदि बूथ शुरू नहीं किया जाता है तो स्थानीय निकाय द्वारा आवंटन निरस्त किया जा सकता है।
 - (6). प्रतिबन्धित पदार्थ तथा बीड़ी, सिगरेट, गुटखा एवं जर्दा इत्यादि की बूथ पर भण्डारण/प्रदर्शन एवं बिक्री किये जाने पर बूथ आवंटन निरस्त किया जा सकता है।
 - (7). आवासीय क्षेत्रों में शॉप एजेंसी चाहने वाले आवेदक को शॉप एण्ड वाणिज्यिक एक्ट के अन्तर्गत अनुज्ञा पत्र की प्रति संलग्न करना आवश्यक होगा।
 - (8). स्थानीय निकाय द्वारा जारी अनापत्ति प्रमाण-पत्र के अनुसार बूथ धारकों को समयानुसार ही निर्धारित किराया राशि जमा करवानी होगी।
 - (9). डेयरी बूथ धारक द्वारा आवंटित बूथ स्थान के अलावा किसी प्रकार का अनाधिकृत कब्जा नहीं किया जावेगा एवं साफ सफाई की व्यवस्था सुनिश्चित की जावेगी व बूथ पर एक डस्टबीन रखना अनिवार्य होगा।
8. दुग्ध संघ का दायित्व डेयरी बूथ पर समय-समय पर पेन्ट, ग्लोसाईन बोर्ड इत्यादि का कार्य सम्बन्धित दुग्ध संघों द्वारा कराया जावेगा।
 9. किराया/लीज मनी-किराया/लीजमनी निम्नानुसार डेयरी बूथ लाईसेन्स धारक द्वारा जमा कराना होगा:-

	स्थानीय निकाय	किराया प्रतिमाह
1.	नगर निगम	1000/-
2.	नगर परिषद	750/-
3.	नगरपालिका	500/-

प्रत्येक तीन वर्ष में बूथ किराये में 10 प्रतिशत की बढ़ोतरी की जावेगी।

10. किराया/लीज मनी का संग्रहण:-

- (i). (क) संबंधित निकाय द्वारा डेयरी बूथ का किराया/लीज मनी संग्रहण किया जावेगा। आवंटी को त्रैमासिक किराया स्थानीय निकाय में जमा कराना होगा।
 - (ख) किराया/लीज राशि का भुगतान नहीं करने पर स्थानीय निकाय द्वारा डेयरी बूथ को सीज करने की कार्यवाही की जावेगी तथा बूथ आवंटन निरस्त किया जावेगा।
 - (ii). बूथ का हस्तान्तरण:- साधारण तथा बूथ अहस्तान्तरणीय है लेकिन डेयरी बूथ आवंटी की मृत्यु होने पर ही कानूनी रूप से वारिस के नाम बूथ के स्वामित्व का हस्तान्तरण स्थानीय निकाय द्वारा किया जावेगा।
 - (iii). बूथ का निरस्तीकरण:- डेयरी बूथ लाईसेन्सी द्वारा निर्धारित नियम/शर्तों की अनुपालना नहीं करने पर बूथ का आवंटन संबंधित दुग्ध संघ की अनुशंसा पर स्थानीय निकाय द्वारा निरस्त किया जा सकता है।
 - (iv). बूथ आवंटन संबंधित निर्णयों पर पुनर्विचार:- भविष्य में यदि अपरिहार्य कारणों से लोकहित में बूथ हटाना/स्थानांतरण करना अपेक्षित हो तो यथेष्ट कार्यवाही स्थानीय निकाय के स्तर पर ही की जायेगी। ऐसी स्थिति में बूथ संचालक का पुनर्वास स्थानीय निकाय विभाग द्वारा ही किया जावेगा।
 - (v). अनुपालना:- स्थानीय निकायों द्वारा पूर्व की भांति ही दुध बूथों का आवंटन केवल आरसीडीएफ से संबंध दुग्ध संघ द्वारा उत्पादित पदार्थों के विपणन के उद्देश्य से ही किया जावेगा। ताकि सहकारिता आंदोलन से जुड़े पशुपालकों को उनके द्वारा उत्पादित दुध का उचित मूल्य प्राप्त हो सके तथा साथ ही शहरी क्षेत्रों में उपभोक्ताओं को उच्च गुणवत्ता के पदार्थ उपलब्ध करवाए जा सकें।
11. आवंटन से संबंधित विवाद होने की दशा में विवाद का निस्तारण स्थानीय निकाय द्वारा गठित लाइसेन्स कमेटी द्वारा ही किया जावेगा।
 12. नया किराया/लीज मनी पूर्व में आवंटित डेयरी बूथों एवं भविष्य में आवंटित डेयरी बूथों पर समान दर से लागू होंगे लेकिन नये नियम/नीति केवल नये आवंटित डेयरी बूथों पर ही प्रभावी होंगे।

राज्यपाल की आज्ञा से,

दीपक नन्दी,

निदेशक एवं विशिष्ट सचिव।

राज्य केन्द्रीय मुद्रणालय, जयपुर।